

24/12/2025

आकाशवाणी ईटानगर

केंद्रीय संचार और पूर्वोत्तर क्षेत्र विकास मंत्री, ज्योतिरादित्य एम. सिंधिया ने आज नई दिल्ली में सिक्किम के मुख्यमंत्री प्रेम सिंह तामांग के साथ कृषि और बागवानी पर उच्च-स्तरीय टास्क फोर्स की बैठक की जिसमें अरुणाचल प्रदेश के कृषि मंत्री गेब्रियल डी. वांगसू ने भी भाग लिया। बैठक में पूर्वोत्तर क्षेत्र में वैल्यू चेन और मार्केट लिंकेज में मुख्य कमियों को दूर करने की ज़रूरत पर चर्चा के अलावा इस बात पर भी ध्यान केंद्रित किया गया कि, क्षेत्र की अपनी क्षमताओं का इस्तेमाल करके कृषि-बागवानी को कैसे मज़बूत किया जाए, जिसमें विशेषज्ञता, गुणवत्ता और NER के कृषि-बागवानी उत्पादों की अनोखी पहचान बनाने की क्षमता पर खास ज़ोर दिया गया।

00000000000000000000000000

राज्यपाल लेफ्टिनेंट जनरल रिटायर्ड के.टी. परनाइक ने कल ईटानगर के लोक भवन में एक उच्च-स्तरीय सुरक्षा समीक्षा बैठक की अध्यक्षता की। इस बैठक में राज्य के गृह मंत्री मामा नातुङ, मुख्य सचिव मनीष कुमार गुप्ता, राज्य सरकार के वरिष्ठ अधिकारी, राज्य पुलिस, सीमा सड़क संगठन, असम राइफल्स और सीआरपीएफ के

प्रतिनिधियों सहित तिराप, चाइलाड और लोडदिड जिलों के उपायुक्त एवं एसपी ने भी हिस्सा लिया। यह बैठक गत 26 जुलाई 2025 को नामसाई में हुई सुरक्षा समीक्षा बैठक का फॉलो-अप था। राज्यपाल ने इस बात पर ज़ोर दिया कि लोगों की सुरक्षा राज्य सरकार की सबसे पहली प्राथमिकता होनी चाहिए। उन्होंने कहा कि जब अरुणाचल प्रदेश सुरक्षित होगा, तभी देश सुरक्षित होगा। उन्होंने सुरक्षा के लिए लोगों पर केंद्रित दृष्टिकोण अपनाने का भी आह्वान किया। चर्चा के दौरान, श्री नातुड ने राज्य सरकार की कई महत्वपूर्ण पहलों और आंतरिक सुरक्षा और शासन को मजबूत करने के लिए उठाए गए कदमों पर प्रकाश डाला।

000000000000000000000000000000

अरुणाचल इंडिजिनस यूथ फेडरेशन - IYFA, ऑल पापुम पारे इंडिजिनस यूथ ऑर्गनाइजेशन - APIYO , एवं ऑल न्यिशी यूथ ऑर्गनाइजेशन -ANYO द्वारा 27 दिसंबर 2025 को ईटानगर और नाहरलागुन के ट्विन कैपिटल में एक जॉइंट पब्लिक रैली करने की घोषणा की है। संगठनों की मुख्य मांगों में ट्विन कैपिटल कॉम्प्लेक्स में कथित अवैध जामा मस्जिद और मदरसों के निर्माण को तुरंत रद्द करना शामिल है। उन्होंने ईटानगर और नाहरलागुन से अवैध बांग्लादेशी प्रवासियों की पहचान करने और उन्हें तुरंत हटाने की भी मांग की है।

साथ ही, संगठनों ने ट्विन कैपिटल के अंदर दो कानूनी जामा मस्जिदों को आधिकारिक मान्यता देने की मांग की है, यह कहते हुए कि ऐसी मान्यता मौजूदा कानूनों और नियमों के अनुसार होनी चाहिए। एक और बड़ी मांग में प्रशासनिक और नियामक चिंताओं का हवाला देते हुए ट्विन कैपिटल कॉम्प्लेक्स और आसपास के इलाकों जैसे दोड़मुख और होलोंगी में लगने वाली साप्ताहिक बाजारों को तुरंत बंद करना शामिल है।

0000000000000000000000000000

क्षेत्रीय संयोजक पश्चिमी क्षेत्र-I, (महाराष्ट्र और गोवा), तिब्बती मुद्दे के कोर ग्रुप भारत, के संदेश मेश्राम जो छठी जन जागरण साइकिल यात्रा पर हैं, कल ईटानगर पहुंचे। वह तिब्बत के लिए न्याय की मांग करते हुए साइकिल यात्रा पर हैं, जो गत 9 दिसंबर, 2025 को अरुणाचल प्रदेश में तिब्बत बॉर्डर स्थित बुमला से शुरू हुई थी। यह साइकिल यात्रा 9 फरवरी, 2026 को शिलांग में संपन्न होगी। इस दौरान हिमालय सुरक्षा मंच अरुणाचल प्रदेश टीम के सदस्यों ने उनका स्वागत किया। श्री मेश्राम ने बताया कि यह यात्रा अरुणाचल प्रदेश, असम और मेघालय से होते हुए लगभग 2,604 किलोमीटर की दूरी तय करेगी।

0000000000000000000000000000

अरुणाचल प्रदेश के सूचना, जनसंपर्क और मुद्रण मंत्री न्यातो दुकाम ने कल अरुणाचल पब्लिशर्स एंड ब्रॉडकास्टर्स गिल्ड के कार्यकारी सदस्यों से मुलाकात की। एक सोशल मीडिया पोस्ट में श्री दुकाम ने कहा कि, उन्होंने बड़े जनहित में मीडिया हाउस और IPR विभाग के बीच प्रक्रियागत पहलुओं को और बेहतर बनाने पर विचारों का आदान-प्रदान किया।

0000000000000000000000000000

लीगल मेट्रोलाजी और उपभोक्ता मामले विभाग, तवांग द्वारा आज गवर्मेन्ट हायर सेकेंडरी स्कूल, तवांग में लोगों की सक्रिय भागीदारी के साथ राष्ट्रीय उपभोक्ता दिवस 2025 का आयोजन किया। कार्यक्रम के दौरान, अनुभवी उपभोक्ता अधिकार एडवोकेट लोबसांग शेरींग ने वास्तविक जीवन के अनुभव साझा किए, और सार्वजनिक हित की रक्षा में उपभोक्ता जागरूकता के प्रभाव पर प्रकाश डाला। एडवोकेट ल्हाम दोरजी ने उपभोक्ता जागरूकता पर विशेष जानकारी साझा करते हुए उपभोक्ता शिकायतें दर्ज करने के चरणों और उपभोक्ता संरक्षण अधिनियम के महत्वपूर्ण प्रावधानों पर चर्चा।

0000000000000000000000000000

मौजूदा मिस अरुणाचल 2025 ऑर्गनाइजेशन ने इवेंट मैनेजमेंट फर्म 'गो अरुणाचल' और रोइंग स्थित NGO, ग्रीन रोइंग के समंवय से ज़रूरतमंदों की सहायता के उद्देश्य से, मंगलवार को ईटानगर और रोइंग में 'ए सीक्रेट सेंता डोनेशन ड्राइव' का आयोजन किया गया। जिसके तहत एकत्र किए गए चीज़ों को राज्य भर के अनाथालयों में भेजा जाएगा।

0000000000000000000000000000

स्वच्छता ही सेवा और स्वस्थ भारत संकल्प के आदर्शों को प्रतिबिंबित कर अटल स्मृति वर्ष को चिह्नित करते हुए, भाजपा एसटी मोर्चा द्वारा आज ईटानगर में एक स्वच्छता अभियान का आयोजन किया गया।

0000000000000000000000000000